

śrīḥ

*śrīmate nigamāntamahādeśikāya namaḥ
śrīmān veṅkaṭanāthāryaḥ kavitārkikakesarī |
vedāntācāryavaryo me sannidhattāṃ sadā hr̥di ||*

|| śrīraṅganāthapādukāsahasram ||

|| parāgapaddhatiḥ trayodaśī ||

This document has been prepared by*

Sunder Kidāmbi

with the blessings of

śrī raṅgarāmānujamahādeśikan

His Holiness śrīmad āṇḍavan of śrīraṅgam

*This was typeset using L^AT_EX and the **skt** font.

śrīḥ
śrīmate nigamāntamahādeśikāya namaḥ
॥ parāgapaddhatiḥ trayodaśī ॥

śrīmān veṅkaṭanāthāryaḥ kavitārkikakesarī |
vedāntācāryavaryo me sannidhattāṃ sadā hr̥di ॥

pāntu vaḥ padmanābhasya pādukākelipāṃsavaḥ |
ahalyādehanirmāṇaparyāyaparamāṇavaḥ ॥ 13.1 ॥

tava sañcaraṇādrajo vidhūtaṃ
yadidaṃ raṅganarendrapādarakṣe ! |
alametadanāvilāni kartuṃ
katakakṣoda ivāśu mānasāni ॥ 13.2 ॥

punaruktapitāmahānubhāvāḥ
puruṣāḥ kecidamī punanti viśvam |
madhuvairipadāravindabandhoḥ
aparāgāstava pāduke ! parāgaiḥ ॥ 13.3 ॥

abhiyuktajano nijārbhakāṇāṃ bahuśo raṅganarendrapādarakṣe ! |
avalepapiśācamocanārthaṃ rajasā limpati tāvakena dehān ॥ 13.4 ॥

śirasā pariḡrhya lokapālāḥ
tava raṅgeśvarapāduke ! rajāṃsi |
viṣameṣu baleṣu dānavānāṃ
vyapanītānyaśīrastramāviśanti ॥ 13.5 ॥

kṛtinaḥ śirasā samudvahantaḥ
katicit keśavapāduke ! rajaste |
rajasastamaso'pi dūrabhūtaṃ
paripaśyanti viśuddhameva sattvam ॥ 13.6 ॥

adhikaṃ padamāśrito'pi vedhāḥ
 prayato raṅgadhurīṅapādarakṣe ! |
 abhivāñchati saṅgamaṃ parāgaiḥ
 abhijātaistava devi ! nābhijātaḥ || 13.7 ||

śuddhasattvavapuṣaiva bhavatyā
 pāduke ! virajasau haripādau |
 astu kiṃ punaridaṃ rajasā te
 śuddhasattvamayatā manujānām || 13.8 ||

tadrajastava tanoti pāduke !
 mānasānyakāṭhināni dehinām |
 prastarasya padavīgatasya yat
 vyācakāra munidharmadāratām || 13.9 ||

raṅgeśayasya puruṣasya jagadvibhūtyai
 rathyāparikramavidhau maṅipādarakṣe ! |
 sīmantadeśamanavadyasarasvatīnām
 sindūrayanti bhavatīcaritāḥ parāgāḥ || 13.10 ||

mānyena raṅganṛpatermaṅipādarakṣe !
 cūḍāpadāni rajasā tava bhūṣayantaḥ |
 kālakrameṇa bhajatām kamalāsanatvaṃ
 nābhīsarojarajasām nivasanti madhye || 13.11 ||

mātarmukundacaraṇāvani ! tāvakīnāḥ
 cintāvaśīkaraṇacūrṇaviśeṣakalpāḥ |
 sañcārapāṃsukaṇikāḥ śīrasā vahanto
 viśvaṃ punanti padapadmaparāgaleśaiḥ || 13.12 ||

āyojitānyamaladhībhirananyalabhye
 pādāvani ! śrutivadhūpaṭavāsakṛtye |

tvatsañcarapracalitāni rajāṃsi śaureḥ
 prakhyāpayanti padapadmaparāgaśobhām || 13.13 ||

mūrdhānamamba ! murabhinmaṇipādarakṣe !
 yeṣāṃ kadā'pi rajasā bhavati punāti |
 tvāmeva te sukṛtinaḥ snapayanti kāle
 mandāradāmarajasā makuṭacyutena || 13.14 ||

rathyāvihārarajasā paridhūsarāṅgīṃ
 raṅgeśvarasya laliteṣu mahotsaveṣu |
 prasphoṭayatyavanato maṇipāduke ! tvāṃ
 gaurīpatiḥ svayamibhājinapallavena || 13.15 ||

nedīyasāṃ nijaparāganiveśapūrvam
 sprṣṭvā śirāṃsi bhavati bhavarogabhājām |
 gādham nipīdya garuḍadhvajapādarakṣe !
 mānagraham śamayatīva parairasādhyam || 13.16 ||

āpātavallavatanorakumārayūnaḥ
 pādāvani ! praviśato yamunānikuñjān |
 āsīdanaṅgasamarāt purataḥ pravṛttaḥ
 senāparāga iva te padavīparāgaḥ || 13.17 ||

gaṅgāpagātaṭalatāgrhamāśrayantyaḥ
 pādāvani ! pracalitam padavīrajaste |
 prāyeṇa pāvanatamaṃ praṇatasya śambhoḥ
 uddhūlanam kimapi nūtanamātanoti || 13.18 ||

ante tadā tvamaviḷambitamānayanti
 raṅgād bhujāṅgaśayanaṃ maṇipādarakṣe ! |
 kāmam nivartayitumarhasi saṃjvaram me
 karpūracūrṇapaṭalairiva dhūlibhiste || 13.19 ||

raṅgeśapādasahadharmaçari ! tvadīyān
 maulau niveśya mahitān padavīparāgān |
 santastrivargapadavīmatilaṅghayanto
 maulau padaṃ vidadhate vibudheśvarāṅām || 13.20 ||

mātastadā mādhavapādarakṣe !
 tvayi prasaktaṃ tvarayopayāntyām |
 parāmṛśeyaṃ padavīparāgaṃ prāṅaiḥ
 prayāṅāya samujjihānaiḥ || 13.21 ||

tathāgatā rāghavapādarakṣe !
 saṃpaśyamāneṣu tapodhaneṣu |
 āsīdahalyā tava pāṃsuleśaiḥ
 apāṃsulānāṃ svayamagragaṅyā || 13.22 ||

paśyāmi padmekṣaṇapādarakṣe !
 bhavāmbudhiṃ pātumiva pravṛttān |
 bhaktopayānatvarayā bhavatyāḥ
 paryasyamānān padavīparāgān || 13.23 ||

pañcāyudhī bhūṣaṇameva śaureḥ
 yatastavaite maṇipādarakṣe ! |
 vitanvate vyāptadiśaḥ parāgāḥ
 śāntodayān śatrucamūparāgān || 13.24 ||

pariṇatimakāṭhorāṃ prāptayā yatprabhāvāt
 alabhata śīlayā svān gautamo dharmadārān |
 punarupajaniśaṅkāvārakaṃ pāduke ! tat
 praśamayati rajaste rāgayogaṃ prajānām || 13.25 ||

rajanivigamakāle rāmagāthāṃ paṭhantaḥ
 kuśikatanayamukhyāḥ pāduke ! bhāvayante |

upalaśakalasaktaistvatparāgairakāṇḍe

janitamunikalatrān daṇḍakāraṇyabhāgān || 13.26 ||

śubhasaraṇirajobhiḥ śobhayantī dharitrīm

pariṇatiramaṇīyān prakṣarantī pumarthān |

bhavasi bhuvanavandyā pāduke ! raṅgabhartuḥ

śaraṇamupagatānāṃ śāśvatī kāmadhenuḥ || 13.27 ||

pavanataralitaste pāduke ! raṅgabhartuḥ

viharaṇasamayeṣu vyāptaviśvaḥ parāgaḥ |

viṣamaviṣayavartmavyākulānāmajasraṃ

vyapanayati janānāṃ vāsanāreṇujālam || 13.28 ||

niṣpratyūhamupāsiṣīmahi muhurniśśeṣadoṣacchido

nityaṃ raṅgadhurandharasya nigamastomārcite pāduke ! |

dhatte mūrdhabhirādipadmajanitā tattādrśī santatiḥ

yatsañcārapavitrītakṣītirajaḥ pañktiṃ catuṣpañcaṣaiḥ || 13.29 ||

rajasā parorajastanna khalu

na lañghyeta bhagavato 'pi padam |

kimuta hṛdayaṃ madīyaṃ bhavatī

yadi nāma pāduke ! na syāt || 13.30 ||

|| iti śrīpādukāśahasre parāgapaddhatiḥ trayodaśī ||

kavitārkkikasimhāya kalyāṇaguṇaśāline |

śrīmate veṅkaṭeśāya vedāntagurave namaḥ ||